

# ሰንበት ዘዕርገት

2 ሰኔ 2011 ዓ.ም.( 6/9/2019)



“እንዘ ይባርኩሙ ተረኅ ቆመ መሠጦ ደመና ወሠወሮ ወይቤሎሙ ሰላምየ አኅድግ ለክሙ”

**ንባባት:** ኤፈ. 1:17-23፤ (ዕብ 9: 2428) 1ጴ 3:15-ፍ፤ ግ.ሐ. 1:1-11፤ ሉቃስ 24:46-53።

**ሰብከት:** ዓርገ እግዚአብሔር በይባቤ፤ ወእግዚእነ በቃለ ቀርን፤ ዘምሩ ለአምላክነ ዘምሩ። እግዚአብሔር ብዕልልታ ዓረገ፤ ጎይታና እውን ብመለኸት ዓረገ፤ ዘምሩ ንአምላኽና ዘምሩ” መዝ. 47: 5~6።

**መዝሙር:** በሰንበት ዐርገ ሐመረ... .

“ብሰንበት አብ መርከብ ደየበ ንባሕርን ንንፋሳትን ገሰጸም፤ ከምዚኸአ በሎም፤ አብ ልብኹም ጥርጥር አይእቶ ከምቲ አቦይ ንኣይ ዝለኸኒ አነ ኸአ ንአኻትኩም እልከኩም አሎኹ አብ ቤት አቦይ ብዙሕ ማኃደር አሎ እንደገና ክመጽእ እየ ምሳይ አብ መንግስቲ አቦይ አብ ሰማያት ምእንቲ ክትኮኑ እውን ክወስደኩም እየ”።

ብዛዕባ ዕርገት ኢየሱስ ንሰማይ ዝገገር ሓደ ጽውጽዎይ አሎ። ኢየሱስ ንሰማይ ምስ ዓረገ ገብርኤል መልአኽ ረኺብዎ ይብሃል ከምዚ እናበለ ኸአ ሓቲትዎ። ሕጂ ተልእኮኻ/ሥራሕካ ፈጸምካ መጺእካ አሎኻ ግን እንታይ መደባት ገርካ መጺእካ ነቲ አብ ዓለም ዘምጸእካሎ ሓቂ አብ ኩሉ ከም ዝበጸሕ ክትገብር? ኢየሱስ ከምዚ እናበለ መሊሱ፤ ከምቲ አነ ንድላይ አቦይ ዝገበርኩ ነቲ አነ ዝበልክዎ ዝቐጽሉ ካብቶም ብዙሓት ዝስዕቡኒ ዝነበሩ ገፈፍቲ ዓሣን መኽፈልቲ ቀረጽን ሓርየ ጸደቦ ኢልዎ። ገብርኤል ቅጽል አቢሉ ብዛዕብኦም እፈልጥ እየ፤ ግን እንታይ ካልእ መደብ ገርካ? ኢየሱስ ከምልስ እንከሎ፤ ንጴጥሮስ፤ ያዕቆብን ዮሐንስን ብዛዕባ መንግስቲ አምላኽ ምሂረዮም፤ ንቶማስ ብዛዕባ እምነት፤ ኩሎም ንህዝቢ ክምህርን ከሕውን ከሎኹ ምሳይ ነሮም ኢልዎ። ገብርኤል ትቕብል አቢሉ፤ እዚ ዘየተአማምን ዕድል/ዕጫ ከምዝኾነ ትፈልጥ ኢኻ ብርግጽ ካልእ መደባት ክህልወካ አለዎ ስራሕካ ብላሽ ኮይኑ ከይተርፍ። ኢየሱስ ትሕት ብዝበል ድምጺ ክምልስ እንከሎ “ካልእ መደብ የብለየን፤ መደባይ አብኦም ሓዲገዮ አሎኹ ኢልዎ ይብሃል።

ቀጻልቲ መደብ ኢየሱስ ኩልና ብጥምቀት ዝአመናን አብኡ እምነት ገርና ምስ ቤተ ክርስትያኑ እንጉዓዝ ዘሎና ኢና። ነፍስወከፍና አብ ግራት አምላኽ እጃምና ክነበርክት ትሑዛት ኢና። ብማዕዶ ካልኣት ክገብሩ ጥራሕ ምድላይ ናይ ሓደ ተልእኮ ክርስትያን ዘይተሰቐሮ ጥራሕ እዩ።

ናይ ሎሚ ሰንበት ፯ይ ሰንበት ዘትንግኤ ኮይኑ ዘዕረገት ኢልና ንሰምዮ ። ብዓለ ትንግኤ ካብ እነብዕል 40 መዓልቲ ሓሊፉ ዝሓለፈ ኃሙስ ዕርገት ተባዒሉ፤ አብ ገለ ሰበኻታት ንሓዋርያዊ ጥቕምን ተሳትፎን ክጥዕም አብ ሰንበት የብዕልዎ አብ ስርዓት ሃገርና ድሕሪ ዕርገት ዘላ ሰንበት ዘዕርገት ኢልና ንዝክራ።

አብ ኩሎም ወንጌላውያን ኢየሱስ ከመይ ኢሉ ምድራዊ ሕይወቱ አብ መጨረሻ ከም ዝሓለፈ ዝገልጽን ከመይ ኢሉ ከም ዝተፈልዮም ዝገልጽ ንረክብ። እንተ ኾነ አብ ሉቃስን ግብሪ ሓዋርያትን ብሓደ ወገን ማቴዎስን ማርቆስን በቲ ካልእ ወገን ዝመሳሰልን ዝፈላለይን ነገራት ንረክብ።

አብ ሉቃስን ግ.ሓ.ን ዕርገት አብ ቢታንያ ጥቓ ኢየሩሳሌም ከም ዝኾነ ይነግሩና። ማቴዎስን ማርቆስን ግና አብ ገሊላ ኹም ዝተፈልዮም ይነግሩ። ክልቲኦም ወገን ግን አብ እሞባ ከም ዝተፈጸመ እዮም ዝነግሩ።

አብ ሉቃስን ግ.ሓ.ን ዕርገት ድሕሪ ትንሣኤ ድሕሪ 40 መዓልቲ ኢየሱስ ንሓዋርያቱ ደጋጊሙ ምስ ተራእዮም ከም ዝኾነ ይነግሩና። አብ ማቴዎስን ማርቆስን ግን አብ መንጎ ትንሣኤን ዕርገትን ዝኾነ ጊዜ ምክስ ከም ዝኾነ ዝሕብር አይንረክብን። ዳርጋ እቲ ፩ያ ዝተራእዮ መጀመርያን መጨረሻታን እዩ።

አብዚ ተመስሪትና ሓደ ንጹር ነግሮ እንርእዮ ወንጌላውያን አብ ታሪኻዊ ሓቅታት ዕርገት ክነግሩ ዝዓለሙ አይኮኑን፤ ንሳቶም ብዝያዳ ዘተኩሩሉ መልእኽቲ ተስፋ ግርማ ሞገስና ምምሕልላናን ንተልእኮ ኢየሱስ ብሓላፍነት ለቢሳካ ምቕጻልን እዩ።

አብ ግ.ሓ. 1:1-11 ዝተነበ ሉቃስ ብዛዕባ ዕርገት ዝሃዞ ኢና ሰሚዕና። ኢየሱስ ነርድእቱ ክሳብ ቢታንያ ወሲድዎም አብ እምባ ምስ በጽሖ ከኣ እናረአይዎ ንሰማይ ዓረገ ካብ አዲንቶም ከኣ ደመና ሰወረቶ። ሽዑ እናተሓጎሱን ንአምላኽ እናአመስገኑን ንኢየሩሳሌም ተመሊሶም። አብዚ ክልተ ክነስተውዕሉሉ ዝግብኡና ነገራት ኣሎ።

፩ያ ንቢታንያ ወሲድዎም ይብል፤ ቢታንያ እታ ኢየሱስ ንኢየሩሳሌም ብሰንበት ሆሣዕና ዝአተዋ እያ። ሕጂ እውን ካብ ቢታንያ እዩ ኢየሱስ ናብ ሰማያዊት ኢየሩሳሌም ማኅደር ሰማያዊ አብኡ ዝአቱ ዘሎ።

፪ይ እቲ ዝተቀስ ደመና ከም እንርእዮ ደመና አይ ኮነን። አብ ብሉይ ኪዳን ምልክት አምላኽ ምስ ህዝቡ ከምዘሎ ዝገልጽ እዩ አብዚ እንርድኦ ከኣ ሕጂ እውን አብ ማእከሎም ከምዘሎ ዝገልጽ እዩ። ስለዚ እግዚአብሔር አቦ እዩ አብ ዕርገት ኢየሱስ ዝሞላእ ዘሎ።

ዕርገት ጎይታ፡ ፍሉይ ፍጻሜ አብ ሕይወት ኢየሱስ ከምኡ ጠቓሚ ብዓል አብ ቤተ ክርስትያን እዩ። እሞ ንሕና ከመይ ንርእዮን ነብዕሎን ኣሎና? ብሓቂ ክንርእዮ እንተ ኾና እንታ እዩ ትርጉም ዕርገት፡ እንታይ እዩ ሎሚ ብፍላይ አብ ሕይወት ንነፍሰወከፍና ዘልኦ ፍሉይነት?

**፩ያ ዕርገት ናይ ኢየሱስ ክርስቶስ ግርማ ሞጎስ ድሕሪ ትንሣኤ ዝተፈጸመ ፍጻሜ እዩ።** ብሓቂ ክንርእዮ ከሎና ሕማማት ሞት ኢየሱስ ትንሣኤኡ፡ ዕርገቱን ጽብራቅጦስን ኩሎም ሓደ ነገር የቐሙ፡ ካብ ነገድሕዶም ዘየፈላሊ ዘተኣሳስር ሓደ ናብቲ ሓደ ዘመልክት ኣልኦም።

አብዚ ዘሎናዮ ዘመን ጸወታ ኩዕሶ እግሪ ውሩይ እዩ ሓንቲ ጋንታ ወይ ሓደ ፍሉይ ተጻዋታይ ካብታ ጋንታ ብጽቡቕ ተጻዊቶም እንተ ሰዓሩ ድሕሪ ጸወታ ነቲ ቀንዲ ተጻዋታይ/ወቲ ናይ እታ ዝሰዓረት ጋንታ ደገፍቲ ጸሮም ሓፍ የብልዎ። አብዚ እሞና ንመርዓትን መርዓውን አብ ገለ ጓይላ ዕሰልዮ ክብሉ ከለዉ አዕሩኽ ሓፍ የብልዎም እዚ ሽኦ ፍልይቲ መዓልቶም ከምዝኾነት ልዕሊ ኹሉ ሓፍ ክብሉ ክሕጎሱ ንማለት እዩ። ንሰብ ወይ ንሓደ ሓፍ ክተብሎ ከሎኻ ናይ ክብሪ፡ ብኹሉ ክርኦ ከምኡ ካብቶም ዝርእይዎ ዘለዉ መን ምጂኑን እንታይ ከምዝገበረን ንኸርእዩ እዩ። እዚ ምስ ዕርገት ኢየሱስ ክንርእዮ ከሎና ተመሳሳላይ እዩ። ትንሣኤኡ ዓወት አብ ልዕሊ

ኃጢአትን ሞትን፣ እግዚአብሔር ብምሉእ ስለ ዝተሓገሰሉ ንመንግስተ ሰማይ ኣብ ሕቀፉ ሓፍ ኣቢልዎ እዚ ዕርገት ንብሎ። ሕጂ ኢየሱስ ንነፍሲ ወከፍና ኣብ ሰማይ ይጽበየና ኣሎ። ዕርገቱ ተስፋ መጻኢ ክብርናን ዋሕስ ኣብ ሰማይ ከም እንረኽቦን እዩ።

ዕርገት ንጳራቅሊጦስ መቐራረቢ ሓደ ደረጃ እዩ። ንሓዲስ ልቢ፣ ንሓዲስ መንፈስን ሓዲስ ኃይሊ እምነትን ዝመጽእ ሰንበት እነብዕሎ ብዓል። ሰማያዊ ኣቦ ንኢየሱስ ንሰማይ ክወስዶ እንከሎ ፍሉይ ምቅርራብ ቅድሚ ምኻዱ/ምፍልዩ እዩ ገርሉ። መንፈስ ቅዱስ ክልእኽ እዩ። ከምቲ ወንጌል ሉቃስ ዝብሎ ኢየሱስ ንሓዋርያቱ ዘተስፈዎም ካብ ላዕሊ ኃይሊ ከም ዝለብሱ እዩ።

**፪ይ ዕርገት መጨረሻታ ምልክት ድሕነት ኣብ ምድራዊ ሕይወት ኢየሱስ እዩ።** እዚ ማለት ከኣ ኢየሱስ ንሓዋርያቱ ድሕሪ ዕርገቱ ብግዙፍ ኣካል ዝርከቦም ኣቋሪጹ። እዚ ግን ተልእኮ ኢየሱስ ኣብ መጨረሻ በጺሑ ማለት ኣይኮነን። ኣብ ግ.ሓ. 1:8 ተልእኮኡ ንሓዋርያቱ ክቕጽልዎ ኣብኣም ከምዝሓደጎ ክነግር እንከሎ “**ኣብ ኢየሩሳሌምን ኣብ ኩላ ይሁዳን ኣብ ሰማርያን ክሳብ ወሰን ምድሪ ኸአ መሰኻኽረይ ክትኮኑ ኢኹም**” ኢልዎም። ሓደ ዓይነት ተልእኮ ሕጂ እውን ብግልፍን ከም ማሕበር ኣመንትን ቤተክርስቲያን ተዋህቡና ኣሎ። እቲ ብኢየሱስ ክርስቶስ ዝተጀመረ ናይ ድሕነት ስራሕ ሕጂ እውን ብቤተ ክርስቲያን ብኣና ኣባላታ ዝኾና ክቕጽል ኣለዎ። ኢየሱስ ኣብ ቤተ ክርስቲያኑ ብዝተፈላለየ መገዲ ኣሎ ማለት ንሱ ዘይርኣ መራሕ ኣብታ እትርኣ ቤተ ክርስቲያን እዩ። ካብዛ መዓልቲ ዕርገት ቀጺሉ ኣካላዊ ህላዌ ክርስቶስ ምስጢራዊ እዩ። እዚ ኸአ ክርስቶስ ኩሉ ጊዜ ምሳና ህልው ዝኸውን ኣብቶም እንጥቀመሎም ምልክታት ምስጢራት ኢልና እንጽውዎም ጥምቀት ሜሮን ቅ. ቑርባን፣ ንስሓ፣ ቃል ኪዳን ክህነትን ቅብኣተ ሕሙማንን እዩ። ኣብዞም ምስጢራት ህላዌ ክርስቶስ ኣብዚ ዓለም እንከሎና ንምክረሉ።

**፫ይ ዕርገት ኢየሱስ ካብ ሓዋርያቱ ከም ዝተፈልየሉ ክርኣ ይክኣል።** ኣብ ግ.ሓ. 1:1-11 ኢየሱስ ንሓዋርያት ከመኢሉ ከም ዝተሰናበቶም ንርኢ። እዚ ኸአ ኩሎም ምስኡ ከለዉን ንኹሉ ኩነታት ከም ሰእሊ ገሩ እናኣቕረበ ይነግረና። ኢየሱስ ከም ሓደ ፍሕፍ/ባላንቺና ንላዕሊ ገጹ እናደየበ ክሳብ ምርኣይ ዝሰእንዎ ቀስ ብቕስ ከም ዝተሰወረ ገሩ ይነግረና። እዚ ምናልባት ንሓዋርያት ከቢድ ነገር ነሩ ክኸውን ይኸእል እዩ። እንተ ኾነ ቅድሚ ምኻዱ ብዝሃበዎ ዘሓጉስ ህያባቱ መሊእዎም እዩ። ህያብ ምርኣእ በዚ ኸአ ንቅዱስ መጽሓፍ ብምሉእ ክርድእዎ፣ ተስፋ ኃይሊ መንፈስ ቅዱስን መጨረሻ ናይ ፍቕሪ ቡራኬ ምስ ተስፋ ከምዘይሓድጎም ክሳብ መወዳእታ ዓለም ምስኣም ከምዝኸውን ገሊጽሎም።

ኣብ ጊዜ ስንበት ዝተገብረ ፍጻሜ ናይ ክርስቶስ ዳግማይ ምጽኣቱ ጫፍ ተርእዮን ርግጽነቱን ሂብዎም። ኣቶም ሰብ ገሊላ ስለምንታይ ኢኹም ኣብ ሰማይ ኣማዕዲኹም እናጠመትኩም ደው ኢልኩም ዘሎኹም እዚ ኻብኻትኩም ናብ ሰማይ ዝዓረገ ኢየሱስ ከምቲ ናብ ሰማይ ኪዓርግ ከሎ ዝረኣኽምዎ ከምኡ ገሩ ኸአ ኺመጽእ እዩ” (ግ.ሓ. 1:11)።

እዚ እምነት ሕይወት ድሕሪ ሞት ከም ዘሎ ዝገልጽ ኣብ ፩ይቲ ንባብና ኤፈ. 1:17-23 ንርእዮ። **ኣዲንቲ ልብኹም በሪሁ ናይ እቲ ዝጸውዓኩም ተስፋ እንታይ ከም ዝኾነ ምእንቲ ኸትፈልጡ፣ እቲ ንኣመንቲ ዘተስፈዎም ናይ እቲ ኸቡር ርስቲ ሃብቲ እንታይ ከምዝኾነ ምእንቲ ክትግንዘቡ፣ ኣባና ኣብቶም እንኣምን ከኣ እቲ ኺግመት ዘይክኣል ዕቤት ኃይሉ እንታይ ከምዝኾነ ምእንቲ ክትፈልጡ እጽሊ ኣሎኹ ይብል።** ኣብዚ እንርእዮ ጽቡቕ ጸሎትን ዘደንቕ ኣተሓሳስባን እዩ።

ቅ. ጳውሎስ ነዚ ብዝያዳ ክገልጽ እንከሎ እግዚአብሔር ኣብ ንክርስቶስ ካብ ሙታት ዘተንሥኡን ኣብ ሰማያት ኣብ የማኑ ዘቕመጡን ኃይሉ እዩ ይብል (ኤፈ. 1:20)። ኣብ የማን ኣምላኽ ተቕመጦ ዝብል ናይ ኣይሁዳውያን ውስጠዘ እዩ። ምስ ኣምላኽ ስልጣን ምክፋል ማለት እዩ።

ብኻልእ አዘራርባ እግዚአብሔር አብ ንወዱ ኢየሱስ ክርስቶስ ጎይታ ሰማይን ምድርን ገርዎ ማለት እዩ። በዚ ምክንያት ኢና እምብኣር ብዓል ዕርገት እነብዕል ዘሎና።

ቅ. ጳውሎስ መግለጺኡ ብዝያዳ ይቐጽል እሞ ክርስቶስ ሕያው አሎ። ንሕና ምድራውያን ሰውነቱ ኮና። ሰውነቱ ስለ ዝኾና ንኻልኣት ክርስቶስ ክንኮነሎም አሎና። ንሱ ሓንሳብ ንምድሪ ምስ ሓደጋ ንስርሑ ክንቐጽል ምእንቲ መንፈሱ ሂቡና።

ዘንቡብናዮ ወንጌል ካብ ሉቃ 24፡ 4653 እዩ። ኢየሱስ ንሓዋርያቱ ዝዓበየ ተልእኮ ንሰማይ ቅድሚ ምዕራጉ እዩ ሂብዎም። “ብስሙ ኸኣ ንስሓን ጎድገት ኃጢአትን ካብ ኢየሩሳሌም ጀሚሩ አብ ኩሎም አሕዛብ ኪሰብኩ ልኢኸዎም። ናይ እቲ ኩሉ ዝረአይዎም ዝበሎምን መሰኻኸር ንሶም እዮም። ስለዚ ዓላማ ተልእክኦም ንኹሉ ዘጠቓለለ ሓፈሻዊ እዩ። ተልእክኦም አብ ኩሎም አሕዛብ እምበር አብ እስራኤል ጥራሕ አይኮነን። አብ ምእተዊ ኢየሱስ ንሓዋርያቱ ክርአዮም እንከሎ ከም ጎይታ ኩሉ ዓለም እዩ ተራእይዎም። ርእይ ምስ አበልዎ ኩሉ ዘጠራጥር ነገራት ካብኦም ተቐንጢቱ። ክዛረቦም እንከሎ ብቃላት ትእዛዝ እዩ ዝነገሮም። ግን እቲ ዝሃቦም ምስኦም ኩሉ ጊዜ ከምዝህሉ ዝገልጽ ክሳብ ክንደይ ምስኦም ጥቡቕ ርክብ ከም ዝህልዎ ይገልጽ። ክሳብ መወዳእታ ዓለም ምሳኹም ክህሉ እዩ።

ብዓለ ዕርገት እምብኣር እንጎናጸፎ ክብረ ግርማ መጻኢ ተስፋናን ዋሕስና ንጎይታ አብ መንግስተ ሰማይ ከም እንረኽቦ ዘረጋግጽ እዩ። ዕርገት መዘኻኸሪ ድሕነትናን እቲ ሓቐኛ ቤትና መንግስተ ሰማይ ከምዝኾነ ዝገልጽ እዩ። ሎሚ እምብኣር ኩኖ እዚ እንነብሮ ዓለም ርኢና ክንክእል መወዳእታና አብቲ ምስ ኢየሱስ ክርስቶስ እንሳቶፎ አብ መንግስተ ሰማይ ከምዝኾነ አለሊና ጉዕዞና ክነቕንዒ ይግባእ። እዚ እንነብሮ ዓለም ግዝያውን ሓላፊ ምዃኑ እምበር ዘለዓለማዊ ከምዘይኮነ ክንፈልጥ አሎና። አብ ገለ እዋን እዚ እንነብሮ ዓለም ጥራሕ ቀዳምነት ሂብና ስለ እንነብሮ ሎሚ ክንበራበር ንሕተት አሎና። ሕይወተይ ከመሎ ንሰማይ ዝኸውን ስንቂ ሓዘዶ እጉዓዝ አሎኹ ክንብል ይግብኣና።

ብተወሳኺ ብዓለ ዕርገት ንመጻኢ ዝጽበየና ዘሎ ድሕሪ ሞት ንዘሎ ነገራት ክንሓስብ ጥራሕ አይኮነን ዘዘኻኸረና አብዚ ሕይወት ከሎና ክንከዶ ዘሎና መገዲ እውን የዘኻኸረና እዩ። ኢየሱስ ቅድሚ ዕርገቱ ንሓዋርያቱ ልኢኸዎም ንኣና እውን ሎሚ ይልእኸና አሎ። መሰኻክሩ ክንከውን ንተልእኮኡ ክሳብ መወዳእታ ዓለም ክሳብ ብዳግም ዝመጽእ ክነብጽሖ ንልኣኸ አሎና። ብሓቂ ዓቢ ሓላፍነት/ተልእኮ እዩ። ግን ቅድሚ ንኢየሱስ ንኻልኣት ምስባኸና መጀመርያ ኢየሱስ ጎይታ ልብና ምዃኑ ክነረጋግጽ አሎና። እዚ እንነብሮ ኸኣ እናጸለና አብ ቃላቱ ክነስተንትን ከምቲ ንሱ ዝመሃሮ ብምንባርን ንትእዛዛቱ ብምሕላውን እዩ። አብ ኩሉ ሕይወትና ተግባርና ንኢየሱስ ክንመስል ክንጽዕር አሎና። ድሕሪኡ ነቲ ሰናይ ብሥራት ንካልኣት ክንሰብኽ ብቃልናን ተግባርናን ጥራሕ ዘይኮነ ብምሉእ ሕይወትና ኸቡ ኢየሱስ አብ ልባቶም ክነግስ እሞ ሓንቲ ምዓልቲ ኩልና ምስኡ አብ መንግስተ ሰማይ ክንህሉ ኢና።

ብዓልና ባሪኹ ቅዱስ ሕይወት እንመርሕን ነሕዋትና አፍደገ ሰማይ እንኸፍትን ይግበረና።

ብሩኽ ብዓል።

አባ ንጉሠ ፍሥሓ